

പുതിയ ടൂറിസം സെന്ററുകളുടെ കണ്ടെത്തൽ, നിലവിലുള്ള ടൂറിസം സെന്ററുകളുടെ പരിഷ്കരണം, അടിസ്ഥാന സൗകര്യ വികസനം, ആധുനികവും നൂതനവുമായ സാങ്കേതിക വിദ്യയിലൂടെയുള്ള പ്രചാരണം, ദേശീയ-അന്തർദ്ദേശീയ ടൂറിസം മേളകൾ, റോഡ് ഷോകൾ തുടങ്ങിയവയിൽ പങ്കെടുക്കുന്നതിലൂടെ കൂടുതൽ വിദേശ ആഭ്യന്തര മാർക്കറ്റുകൾ കണ്ടെത്തൽ, ടൂറിസം മേഖലയുമായി ബന്ധപ്പെട്ട അടിസ്ഥാന സൗകര്യങ്ങൾ ഏർപ്പെടുത്തുന്നതിലുള്ള സ്ഥാപനങ്ങൾ ആരംഭിക്കൽ എന്നിവയടക്കം സാധ്യമായ എല്ലാ മേഖലകളും പ്രയോജനപ്പെടുത്തിയുള്ള പദ്ധതികൾ ആസൂത്രണം ചെയ്ത് ടൂറിസം മേഖലയിൽ ടൂറിസ്റ്റുകളുടെ എണ്ണം പരമാവധി വർദ്ധിപ്പിച്ച് അതുവഴി കൂടുതൽ തൊഴിലവസരം സൃഷ്ടിക്കാനാണ് ലക്ഷ്യമിടുന്നത്.

(ബി) സഹകരണ മേഖലയിൽ വിവിധ ഉദ്ദേശ്യങ്ങളോടെ പ്രവർത്തിക്കുന്ന സഹകരണ സംഘങ്ങളിൽ അതാത് സംഘങ്ങളുടെ സാങ്കേതിക ആവശ്യങ്ങൾക്കനുസൃതമായ വൈദഗ്ദ്ധ്യമുള്ളവർക്കാണ് തൊഴിൽ ലഭിക്കാൻ സാധ്യതയുള്ളത്. ടൂറിസം, ട്രാവൽ, ഹോസ്പിറ്റാലിറ്റി മേഖലകളിൽ വിദ്യാഭ്യാസ യോഗ്യതയും പരിജ്ഞാനവും ഉള്ളവർക്ക് ടൂറിസം മേഖലയിൽ തൊഴിൽ ലഭിക്കുവാൻ കൂടുതൽ സാധ്യതകളുണ്ട്. ഇതിനുപുറമെ ടാക്സി ഡ്രൈവർമാർ, കരകൗശല വസ്തുക്കളുടെ നിർമ്മാണവും വിപണനവും നടത്തുന്നവർ തുടങ്ങി ടൂറിസ്റ്റുകൾക്കാവശ്യമായ സൗകര്യങ്ങളും മറ്റും നേരിട്ടോ അല്ലാതെയോ ലഭ്യമാക്കാൻ കഴിയുന്നവർക്കെല്ലാം തൊഴിൽ സാധ്യത ഉണ്ടാകും.

(സി) സഹകരണ മേഖലയിൽ നന്നായി പ്രവർത്തിക്കുന്ന പ്രാഥമിക സംഘങ്ങളുടെ നേതൃത്വത്തിൽ കാർഷിക, സേവന, ചെറുകിട വ്യവസായ മേഖലകളിലായി അനുബന്ധ യൂണിറ്റുകൾ ആരംഭിച്ച് അതുവഴി കൂടുതൽ തൊഴിലവസരങ്ങൾ സൃഷ്ടിക്കുന്നതിനാണ് ലക്ഷ്യമിടുന്നത്. ടൂറിസം മേഖലയുമായി ബന്ധപ്പെട്ട് ദേശീയ-അന്തർദ്ദേശീയ തലത്തിൽ പ്രചാരണങ്ങൾ സംഘടിപ്പിച്ച് കൂടുതൽ ടൂറിസ്റ്റുകളെ ആകർഷിക്കാൻ പ്പോ സ്വകാര്യ നിക്ഷേപകരെ ആകർഷിക്കുന്നതിനുമുള്ള പദ്ധതികൾ നടപ്പിലാക്കിവരുന്നു. ഇതിനായി നൂതന സാങ്കേതിക വിദ്യയുടെ ഉപയോഗത്തിലൂടെയും നവമാധ്യമങ്ങളിലൂടെയും പത്രമാധ്യമങ്ങളിലൂടെയും ഉള്ള പ്രചാരണവും ഉൾപ്പെടുന്നു.

വിനോദസഞ്ചാര സാധ്യതയുള്ള പ്രദേശങ്ങൾ

148(5609) ശ്രീ ടി. എ. അഹമ്മദ് കബീർ : താഴെ കാണുന്ന ചോദ്യങ്ങൾക്ക് സഹകരണവും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ:

(എ) കേരളത്തിൽ വിനോദ സഞ്ചാര കേന്ദ്രങ്ങളായി വളർത്തിയെടുക്കുവാൻ സാധ്യതയുള്ള പ്രദേശങ്ങളെ സംബന്ധിച്ചുള്ള പഠനങ്ങൾ നടത്തിയിട്ടുണ്ടോ എങ്കിൽ വിശദീകരിക്കുമോ;

(ബി) ഇപ്രകാരമുള്ള പ്രദേശങ്ങളുടെ വിനോദ സഞ്ചാര സാധ്യതകൾ വർദ്ധിപ്പിക്കുന്നതിന് എന്തെല്ലാം പുതിയ പദ്ധതികളാണ് സർക്കാർ പരിഗണനയിലുള്ളത്;

(സി) വിനോദ സഞ്ചാര കേന്ദ്രങ്ങളുടെ ഭൂമിശാസ്ത്രപരമായ വൈവിധ്യങ്ങളുടെ അടിസ്ഥാനത്തിൽ കൂടുതൽ സഞ്ചാരികളെ ആകർഷിക്കുവാൻ സമഗ്രമായ പഠനത്തിന് മുൻകയ്യെടുക്കുമോ;

(ഡി) മലപ്പുറം ജില്ലയിലെ വിനോദ സഞ്ചാര സാധ്യതകളെ വിപുലപ്പെടുത്തുന്നതിന് മുൻഗണന നൽകുമോയെന്ന് വ്യക്തമാക്കുമോ?

ഉത്തരം

(എ & ബി) പ്രത്യേകിച്ച് പഠനങ്ങൾ ഒന്നും നടത്തിയിട്ടില്ല. എന്നാൽ ഓരോ പ്രദേശത്തിന്റെയും സാധ്യതയനുസരിച്ചുള്ള പദ്ധതികൾ ആവിഷ്കരിച്ച് നടപ്പാക്കാനാണ് ഉദ്ദേശിക്കുന്നത്.

(സി) പരിശോധിക്കാവുന്നതാണ്.

(ഡി) നിലവിൽ മലപ്പുറം ജില്ലയിൽ നിലമ്പൂർ മേഖലയിലെ സമഗ്ര വികസനം ലക്ഷ്യമിട്ടുകൊണ്ട് വകുപ്പ് ഒരു മാസ്റ്റർ പ്ലാൻ തയ്യാറാക്കുന്നതിനുള്ള നടപടി സ്വീകരിച്ചിട്ടുണ്ട്.

മാസ്റ്റർ പ്ലാൻ

149 (5610) ശ്രീ. എസ്. ശർമ്മ :

ശ്രീ. ഐ. ബി. സതീഷ് :

ശ്രീ. ജോൺ ഫെർണാണ്ടസ് :

ശ്രീ. ഡി. കെ. മുരളി : താഴെ കാണുന്ന ചോദ്യങ്ങൾക്ക് സഹകരണവും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ

(എ) കെ.റ്റി.ഡി.സി.-യുടെ കീഴിലുള്ള മാസ്റ്റർ പ്ലാൻ ഒരു ഹെറിറ്റേജ് പ്ലാൻ ആയി ബ്രാൻഡ് ചെയ്യുന്നതിന് എന്തെങ്കിലും പദ്ധതിയുണ്ടോ എന്ന് വ്യക്തമാക്കുമോ;

(ബി) മുൻ സർക്കാരിന്റെ കാലത്ത് മാസ്റ്റർ പ്ലാനിൽ കുടിശ്ശികയായി വൻതുക പിരിച്ചെടുക്കുന്നുണ്ടെന്ന് ശ്രദ്ധയിൽപ്പെട്ടിട്ടുണ്ടോ; എങ്കിൽ ഏതൊക്കെ സ്ഥാപനങ്ങളും വ്യക്തികളുമാണ് ഇപ്രകാരം തുക നൽകുന്നുള്ളത്; ഇതിൽ സ്വകാര്യ സ്ഥാപനങ്ങളുണ്ടോ; വിശദാംശം നൽകുമോ;